

تعارف و تبصرہ

تیسیر القرآن مولانا صدر الدین اصلاحی، ترتیب و تدوین: رضوان احمد فلاحی
 ناشر: مرکزی مکتبہ اسلامی پبلشرز نئی دہلی۔ ۲۵، ۲۰۰۶ء، صفحات: ۴۳۸، قیمت: -/۲۲۵ روپے
 مولانا صدر الدین اصلاحی (۱۹۱۷-۱۹۹۸ء) جماعت اسلامی ہند کے اکابرین، مفکرین اور رہنماؤں میں سے تھے۔ جماعت نے اپنی تشکیل کے بعد قرآن کریم کی ایک ایسی تفسیر کی ضرورت محسوس کی جو غیر مسلم ذہن کو سامنے رکھ کر لکھی گئی ہو اور جس کے ذریعہ برادران وطن اسلام کے پیغام سے تعارف حاصل کر سکیں اور انھیں اسلام کے بارے میں اپنے ذہنوں میں اٹھنے والے سوالات کا تشفی بخش جواب مل سکے۔ اس اہم کام کی ذمہ داری مولانا اصلاحی کے سپرد کی گئی۔ تیسیر القرآن کے نام سے ان کی یہ تفسیر ماہ نامہ زندگی رام پور میں بالاقساط شائع ہونا شروع ہوئی، مگر ۲۹ قسطوں میں سورہ بقرہ کی تفسیر مکمل ہونے کے بعد یہ سلسلہ رک گیا اور شائع شدہ حصہ بھی کتابی صورت میں منظر عام پر نہ آ سکا تھا۔ مقام مسرت ہے کہ اب نصف صدی کے بعد مولانا مرحوم کے خلف رشید جناب رضوان احمد فلاحی کی معیاری تدوین کے ساتھ مرکزی مکتبہ اسلامی پبلشرز نئی دہلی سے کتابی صورت میں اس کی اشاعت عمل میں آئی ہے۔

ابتداء میں تیسیر القرآن کا مطالعہ، کے عنوان سے مولانا سید جلال الدین عمری کا ایک مبسوط مقدمہ ہے جس میں اس تفسیر کے خصائص و امتیازات پر روشنی ڈالی گئی ہے اور مثالوں کے ذریعے اس کے اسلوب، انداز تفسیر، مصادر اور علمی مباحث کی وضاحت کی گئی ہے۔ تدوین میں فاضل مرتب نے کتنی محنت کی ہے اس کا اندازہ اس بات سے لگایا جاسکتا ہے کہ مولانا مرحوم نے دوران تفسیر جن آیات و احادیث سے استشہاد کیا ہے یا جن کتب تفسیر سے استفادہ کیا ہے، مرتب نے ان کے حوالے فراہم کر دیے ہیں۔ مولانا نے مختلف آیات پر بعض سوالات کے جوابات بہت تفصیل سے دیے ہیں، بعض قرآنی اصطلاحات کی وضاحت کی ہے، قرآن سے متعلق بعض مضامین بھی لکھے ہیں۔ یہ تمام تحریریں ماہ نامہ زندگی میں شائع ہو چکی ہیں یا مولانا کی تصانیف میں شامل ہیں۔ مرتب نے انھیں ضمیموں کی شکل میں بڑے سلیقہ سے جمع کر دیا ہے۔

فاضل مرتب نے اپنے پیش لفظ میں لکھا ہے کہ تیسیر القرآن کے سلسلے میں مولانا اصلاحی کا خیال تھا کہ ”اشاعت سے قبل اس پر نظر ثانی کی ضرورت ہے، کیوں کہ بعض آیتوں کی